



سوال

(123) عورت کا جماعت کروانا اور حکومت کرنا؟

جواب

السلام علیکم ورحمة اللہ وبرکاتہ

عورت کا جماعت کرنا درست ہے یا نہیں؟ عورت کو جماعت کے لیے رسول اللہ ﷺ نے حکم دیا تھا یا نہیں؟ یہ جماعت کس مجبوری کے تحت کرائی گئی تھی؟ دوسرا مسئلہ عورت کی سربراہی کا ہے۔ آیا عورت سربراہ ہے یا نہیں؟ اس کے لیے کوئی ٹھوس ثبوت تحریر کریں۔ (سائل: محمد علی الحدید بازار مغل مارکیٹ لاہور)

الجواب بعون الوهاب بشرط صحة السؤال

و علیکم السلام ورحمة اللہ وبرکاتہ!

الحمد للہ، والصلاة والسلام علی رسول اللہ، أما بعد!

عورت عورتوں کی جماعت فرض اور نفلی دونوں میں نمازوں میں کرا سکتی ہے۔ مگر وہ مرد امام کی طرح آگے کھڑی ہو کر امامت نہیں کرا سکتی۔ بلکہ امامت کے وقت عورتوں کی صف میں کھڑی ہوگی اور اس کے جواز کا درج ذیل احادیث پیش خدمت ہیں:

۱۔ عَنْ أُمِّ وَرَقَةَ بِنْتِ عَبْدِ اللَّهِ بْنِ نُوفَلٍ الْأَنْصَارِيِّ فَاتَتْهَا ذُنْتُ النَّبِيِّ صَلَّى اللَّهُ عَلَيْهِ وَسَلَّمَ أَنْ تَتَّخِذَ فِي دَارِهَا مُؤَذِّنًا، فَأَذَّنَ لَهَا، وَجَعَلَ لَهَا مُؤَذِّنًا يُؤَذِّنُ لَهَا، وَأَمَرَ بِأَنْ تُؤَمَّ أُمَّلَ دَارِهَا، قَالَ عَبْدُ الرَّحْمَنِ: فَأَنَا رَأَيْتُ مُؤَذِّنًا شَيْخًا بَكِيرًا۔ (البلد الأود مع عون المعبود: باب امامة النساء البلد الأود مع عون المعبود ج ۱ ص ۲۳۰)

”حضرت ام ورقہ بنت عبد اللہ بن نوفل رضی اللہ عنہا حافظہ قرآن تھی، انہوں نے رسول اللہ ﷺ سے اجازت مانگی کہ وہ اپنے گھر میں مؤذن رکھ لے تو آپ نے اس کو مؤذن رکھ لینے کی اجازت عنایت فرمادی اور دوسری روایت میں ہے کہ رسول اللہ ﷺ نے اس کے لیے ایک مؤذن مقرر کر دیا جو اذان دیتا تھا اور آپ نے اس بی بی کو اپنے گھر والوں کی امامت کرانے کا حکم دیا، ان کا یہ مؤذن بوڑھا شخص تھا۔“

اس حدیث کے دو راوی ولید بن عبد اللہ بن جمیع اور عبد الرحمن بن خالد مستنکم فیہ ہیں، مگر امام ابن حبان نے ان دونوں کو ثقہ راوی قرار دیا ہے۔ علاوہ ازیں ولید بن عبد اللہ صحیح مسلم کا راوی ہے۔ علامہ عینی نے اس حدیث کو صحیح کہا ہے۔

قلت ذکرهما ابن حبان في الثقات، قال العيني في شرح الهداية في الحديث اذا صحح۔ (التعليق المغني: ج ۱ ص ۴۰۳)

عن زَيْدَةَ الْحَنْفِيَّةِ، قَالَتْ: «أَتَيْنَا عَائِشَةَ فَتَمَّتْ يَمِينُنَا فِي الصَّلَاةِ الْكُتُوبِيَّةِ» (الدارقطني: باب صلوة النساء جماعه وموقف الامه ج ۱ ص ۴۰۳)

”بی بی زیدہ حنفیہ کہتی ہیں حضرت عائشہ رضی اللہ عنہا نے ہم کو فرض نماز پڑھائی اور ہمارے درمیان کھڑی ہوئی تھیں۔“

۱۔ امام التمس الحق فیصلہ کرتے ہوئے لکھتے ہیں :

ثبت من هذا الحديث أن إمامة النساء وجماعتن صحيحة ثابتة من أمر رسول الله ﷺ - (عون المعبود: ج ۱ ص ۲۳۰)

”عورتوں کا آپس میں امامت کرنا اور جماعت کے ساتھ نماز پڑھنا رسول اللہ ﷺ کے فرمان کے مطابق بالکل صحیح اور ثابت شدہ حقیقت ہے۔“

نیز اپنی دوسری کتاب میں ارقام فرماتے ہیں :

وهذا الروايات لكها تدل على استحباب إمامة المرأة للنساء في الفرائض والنوافل وهذا هو الحق وبه يقول الشافعي والاوزاعي والثوري واحمد والبخاري وجماعة رحمهم الله - (فتاوى علماء حديث: ج ۲ ص ۱۸۷)

”یہ تمام حدیثیں دلیل ہیں کہ ایک عورت کا امام بن کر دوسری عورتوں کو فرضی اور نفلی نماز میں باجماعت پڑھانا مستحب امر ہے۔ امام شافعی، امام اوزاعی، امام سفیان ثوری، امام احمد، امام البخاری اور علماء کی ایک جماعت کا یہی قول اور فتویٰ ہے۔“

۳۔ امام عبد الجبار غزنوی کا فتویٰ: آپ لیسے ہی ایک سوال کے جواب میں رقمطراز ہیں کہ مطلق امامت اور جماعت کرنا عورتوں کو منع نہیں۔ عورتوں کے واسطے عورت کی امامت جائز ہے، مگر آگے کھڑی ہو کر نہ ہووے سب کے بیچ کھڑی ہووے۔ (التعلیق المغنی: ج ۱ ص ۳۰۵)

۴۔ السید محمد سابق مصری (محقق دور حاضر) استحباب إمامة المرأة للنساء کے تحت لکھتے ہیں کہ فرض نماز کے لیے کسی عورت کی امامت مستحب ہے کیونکہ حضرت عائشہ رضی اللہ عنہا عورتوں کی صف میں کھڑی ہو کر ان کی امامت کرایا کرتی تھیں اور رسول اللہ ﷺ نے خوام ورقہ کے لیے مؤذن مقرر کیا تھا اور اس کو اپنے گھر والوں کی امامت کا حکم دیا تھا۔ (فقه السنة: ج ۱ ص ۲۰۰)

۵۔ مولانا خلیل احمد سہارنپوری کے مطابق علامہ کمال ابن ہمام کا بھی یہی فتویٰ ہے کہ عورت کی امامت جائز ہے۔ (بذل المبحور: ج ۱ ص ۳۳۱)

فیصلہ:

مندرجہ بالا روایات بخیریت مجموعی اس مسئلہ میں مضبوط ترین دلیل اور فیصلہ کن کہ ایک عورت دوسری عورت کی صف کے درمیان کھڑی ہو کر فرائض اور نوافل میں ان کی امامت کرا سکتی ہے اور اس کی امامت بلاشبہ صحیح اور رسول اللہ ﷺ کے فرمان کے مطابق عین سنت ہے۔ اس سنت کو کسی فرضی مجبوری پر محمول کرنا یا اس کو منسوخ خیال کرنا سراسر غلط اور سنت کے خلاف ہے۔ غرضیکہ یہ سنت کل بھی جاری تھی اور آج بھی جاری ہے اور جاری رہے گی۔ **هذا ما عندي والله تعالى أعلم بالصواب**

جواب نمبر ۲: عورت اپنی فطرت اور جبلت کے لحاظ سے نہ تو یہ حکومت کرنے کے لیے پیدا کی گئی ہے اور نہ حکومت اس کے بس کا روگ ہے۔ یہ تو بس بچوں کی تولید و تربیت اور گھر کی ذمہ داری کے لیے پیدا ہوئی ہے۔ اس کا حاکم بن جانا اس کی فطرت کے عین خلاف ہے۔ جو کسی ملک و قوم کے حق میں نیک فال نہیں ہو سکتا، چنانچہ جب ایرانیوں نے بوران دخت نامی عورت کو اپنا حکمران بنایا تھا تو آپ ﷺ نے ان کے اس فیصلہ پر تعجب کرتے ہوئے فرمایا:

((لَنْ يُفْلِحَ قَوْمٌ وَلَوْ أَمَرَهُمْ امْرَأَةٌ)) (صحیح البخاری کتاب النبی ﷺ الی کسری و تبصر ج ۲ ص ۶۳۷)

”ہرگز نہیں فلاح پائے گی وہ قوم جس نے عورت کو اپنا حکمران بنایا۔“

تاریخ گواہ ہے کہ رسول اللہ ﷺ کی اس پیش گوئی کے تھوڑے عرصہ بعد کسری کی صدیوں پرانی مستحکم ترین سلطنت ہمیشہ ہمیشہ کے لیے قصہ پارینہ بن کر رہ گئی۔ مگر عورت کی حکمرانی



کی نفی سے نماز میں اس کی امامت کی نفی کرنا کسی طرح صحیح نہیں۔

هَذَا مَا عِنْدِي وَاللَّهُ أَعْلَمُ بِالصَّوَابِ

فتاویٰ محمدیہ

ج 1 ص 414

محدث فتویٰ